

13 ta' Mejju, 1998

Imħallfin:-

**S.T.O. Joseph Said Pullicino B.A. (Hons.), LL.D. - President
Onor. Carmel A. Agius B.A., LL.D.
Onor. Noel Arrigo LL.D.**

Ir-Repubblika ta' Malta

versus

Charles Steven Muscat

**Att ta' Akkuża - Piena - Reati kontra I-Persuna - Reat
Kontinwat**

F'din is-sentenza l-Qorti qalet li l-Avukat Ĝeneralis jista' jibbaza l-att ta' l-akkuza fuq provi li ma nġibux fil-kumpilazzjoni. Dan ma jġibx għan-nullità ta' l-att ta' l-akkuza (jew kap ta' l-att ta' l-akkuza) stante ukoll dak li jipprovd i l-artikolu 435 tal-Kodiċi Kriminali.

Fl-istadju ta' l-eċċeazzjonijiet preliminari l-Qorti Kriminali ma tagħmilx apprezzament tal-provi kollha miġjuba fil-kors tal-kumpilazzjoni biex tara jekk prova partikolari tirrizultax sodisfaċentement jew le; din hija haġa merament ta' prova messa ultimamente f'idejn min irid jiddeċidi dwar il-provi.

Jekk il-piena mitluba fl-att ta' akkuza ma tkunx dik korretta, dan ma jgibx in-nullità ta' l-att ta' akkuża (jew kap ta' l-att ta' l-akkuża). Il-piena tifforma s-suggett tad-diskussjoni li talvolta tista' ssir wara verdett tal-ġurati, u dana kif jipprovdi l-artikolu 490 tal-Kodici Kriminali.

Huwa prinċipju stabbilit kemm fil-ġurisprudenza kif ukoll skond certa duttrina li meta si tratta ta' reati kontra l-persuna, ikun hemm invarjabbilment diversità ta' reati b'mod li addirittura tiġi eskuża anke l-figura tar-reat kontinwat.

Il-Qorti:-

Rat is-sentenza ta' l-Onorabbi Qorti Kriminali tat-18 ta' Ottubru, 1996, liema sentena appellata taqra kif ġej:

“Il-Qorti :-

Rat l-att ta' akkuża numru 9 ta' l-1996;

Rat in-nota ta' l-akkużat tat-23 ta' Frar, 1996 (b'liema nota huwa indika x-xhieda li bi ħsiebu jgib fid-difiża tiegħu kif ukoll issolleva tmien eċċeazzjonijiet preliminari u eċċeazzjonijiet dwar il-provi tal-prosekuzzjoni, immarkati bl-ittri mill-A sa l-H);

Rat in-nota ta' l-Avukat Ĝeneral tas-27 ta' Frar, 1996 li biha ta avviż ta' l-eċċeazzjoni ta' l-inammissibilità ta' xi uħud mix-xhieda indikati mill-akkużat fin-nota tiegħu;

Rat l-atti l-oħra kollha relevanti inkluža n-nota ta' l-akkużat tal-31 ta' Lulju, 1996 u dik ta' l-Avukat Ĝeneralis tas-26 ta' Awissu, 1996; semgħet lid-difensuri tal-partijiet; ikkunsidrat:

Il-Qorti ser tikkunsidra l-ewwel l-eċċeżżjoni ta' l-Avukat Ĝenerali dwar inammissibilità ta' xi uhud mix-xhieda indikata mill-akkużat fin-nota tiegħu tat-23 ta' Frar, 1996, għà msemmija. L-Avukat Ĝenerali qed jogġeżżjona għas-segwenti xhieda: Saviour Farrugia (immarkat bin-numru 2 fin-nota ta' l-akkużat), Giovanni Busuttil (3), Paul Zammit (4), Carmelo Camilleri (6), Dott. John Zammit Montebello (10), John Bugeja (11), Twanny Bonavia u Lilly Brincat (12), George Vella (13), Grazio Spiteri (14), espert li għandu jitqabbad mill-Qorti, indikat bin-numru (16) u l-Kummissarju ta' l-Artijiet (20). L-oġġeżżjoni ta' l-Avukat Ĝenerali għal dawn ix-xhieda hi magħmula tikkonsisti fil-fatt illi "minn imkien ma jidher li dawn ix-xhieda huma relevanti". Issa, apparti x-xhud indikat bin-numru 16, li ser jiġi kkunsidrat minn din il-Qorti in konnessjoni ma' waħda mill-eċċeżżjonijiet issollevati mill-istess akkużat, ma nġabu ebda raġunijiet mill-Avukat Ĝenerali, u l-Qorti ma tista' tintravvedi ebda raġunijiet, ghala x-xhieda l-oħra indikati mill-akkużat mhumiex ammissibbli. Kif din il-Qorti kif ukoll il-Qorti ta' l-Appell Kriminali, kellhom okkażjoni li jfissru diversi drabi, l-ammissibilità ta' xhud hi essenzjalment haġa differenti mir-relevanza tal-prova li wieħed ikun irid jagħmel permezz ta' dak ix-xhud. Mill-oġgett tal-prova kif indikat mill-akkużat a rigward ix-xhieda bin-numri 2, 3, 4, 6, 10, 11, 12, 13, 14 u 20 ma jistax jingħad li dawn x-xhieda huma inammissibbli u anqas ma tista' din il-Qorti aprioristikament tippronunzja ruħha fuq ir-relevanza o meno tad-deposizzjoni tagħhom. Ir-relevanza tad-deposizzjoni tagħhom jew ta' xi mistoqsijiet partikolari li jistgħu talvolta jsirulhom għandha tiġi deciża fil-kors tal-ġuri u dana bis-setgħa mogħtija lil din il-Qorti bis-subartikolu (2) ta' l-artikolu 520 tal-Kodiċi Kriminali;

Il-Qorti ser tħaddi issa biex teżamina waħda waħda l-eċċeazzjonijiet ta' l-akkużat, magħduda ma' l-eċċeazzjoni mmarkata bl-ittra F l-eċċeazzjoni ta' l-Avukat Ĝenerali dwar ix-xhud (espert) numru 16. L-ewwel eċċeazzjoni ta' l-akkużat (bl-ittra A) tirrigwarda l-fatt li fil-lista tax-xhieda tal-prosekuzzjoni hemm indikati l-akkużat innifsu u martu. Fuq din l-eċċeazzjoni ftit li xejn hemm xi thgid, u l-Qorti thoss li din pjuttost tqajmet mill-akkużat *ex abundanti cautela*. L-akkużat ma jistax jiġi prodott bħala xhud mill-prosekuzzjoni (li però tista' tipproduċi bħala prova dak li huwa seta' talvolta qal, sia bil-ġurament sia mingħajr ġurament). L-artikolu 634 tal-Kap. 9 huwa ċar biżżejjed u kwalsiasi kumment ikun superfluwu. Kwantu għal mart l-akkużat, din tista' tiġi prodotta bħala xhud favur jew kontra l-akkużat biss fil-każijiet ikkrontemplati fl-artikolu 635. Minn dana l-artikolu, jidher *prima facie* li japplika biss il-paragrafu (c) tas-subartikolu (1) tiegħu: però l-Qorti, li mhix tenuta f'dana l-istadju toqghod teżamina jekk, per eżempju, Alfred Grima - li fit-tieni kap jingħad li ntqatel volontarjament mill-akkużat - kienx axxendent jew dixxendent ta' mart l-akkużat, mhix ser teskludi aprioristikament l-applikabilità ukoll tal-paragrafu (a). Il-Qorti ser tiddeċidi dwar din l-eċċeazzjoni billi tiddikjara li l-akkużat ma jistax jiġi prodott bħala xhud tal-prosekuzzjoni u li martu tista' tiġi prodotta bħala xhud sia mill-prosekuzzjoni u sia mill-istess akkużat biss fil-każijiet ikkrontemplati fl-artikolu 635 tal-Kodiċi Kriminali;

It-tieni eċċeazzjoni ta' l-akkużat (immarkata bl-ittra B) tgħid hekk:

“Illi kwantu għat-tielet kap ta' l-att ta' l-akkuža, dan il-kap hu null in kwantu l-akkużat qatt ma jista' jinstab ħati ta' pussess ta' 55 gramma eroina meta dan il-fatt ma johroġ mill-ebda provi ta' l-ebda xhud tal-prosekuzzjoni”;

Din l-eċċejżjoni ser tīgi respinta. Ġaladarba bejn il-parti espositiva tat-tielet kap u l-parti akkużatorja tieghu hemm, fis-sustanza, konkordanza (artikolu 449 (5) (b) tal-Kap. 9), hu rrilevanti xi provi (jew nuqqas tagħhom) hemm dwar l-allegati hamsa u hamsin gramma eroina. Il-kumpilazzjoni saret ukoll a rigward ta' akkuža ta' pussess ta' eroina (kif jidher mir-rapport ġuramentat ta' l-uffiċċjal prosekutur li ta' bidu għal dik l-istruttorja) u għalhekk anke jekk minn din il-kumpilazzjoni ma hemmx prova ta' tali pussess u l-Avukat Generali jista' qed jibbaża l-akkuža fit-tielet kap fuq provi oħra li ma nġibux fil-kumpilazzjoni, dan ma jgħibx għan-nullità ta' l-imsemmi kap stante ukoll dak li jipprovd i-artikolu 435 tal-Kodiċi Kriminali;

It-tielet eċċejżjoni ta' l-akkużat (bl-ittra Ċ) taqra hekk:

“Illi kwantu għar-raba’ kap ta’ l-att ta’ l-akkuža dan ukoll hu null u bla effett fil-liġi stante li l-fatti hemmhekk imsemmija ma jikkostitwux id-delitt addebitat u f’kull każ il-piena indikata ma tirriflettix id-delitt imsemmi”;

Din l-eċċejżjoni hi in parti bbażata fuq dak li jipprovd i-artikolu 449 (5) (b) għa msemmi. Il-Qorti eżaminat bir-reqqa dan ir-raba’ kap, u ghalkemm il-parti espositiva hi pjuttost qasira u kemmxejn xotta, ma jistax jingħad li l-fatti kif esposti ma jammontawx, fis-sustanza għar-reat addebitat, ċjoè dak ta’ traffikar tal-mediċina perikolu kokaina. Kwantu ghall-piena mitluba mill-Avukat Generali f’dana l-kap, il-Qorti tara li din hija skond dak li jipprovd i-artikolu 22 (2) (a) (i) tal-Kap. 101 wara l-emendi ta’ l-Att VI ta’ l-1994, però qabel dawk ta’ l-Att XVI ta’ l-1996. Fi kwalunkwe każ, anke jekk il-piena mitluba mhix dik korretta, dan ma jgħibx għan-nullità tal-kap in-kwistjoni. Il-piena tifforma s-suġġett tad-diskussjoni li talvolta tista’ ssir wara l-verdett tal-ġurati u dana kif jipprovd i-artikolu 490 tal-Kodiċi Kriminali. Għalhekk din l-eċċejżjoni ser tīgi

respinta;

Ir-raba' eċċeżzjoni (ittra D) ta' l-akkużat tgħid testwalment:

"Illi s-seba' u tmien kapi ta' l-att ta' l-akkuża fil-fatt jirriferixxu ghall-allegat ksur ta' l-istess disposizzjonijiet tal-ligi rigwardanti l-istess fatti u kwindi mhux korrett li ġew intavolati żewġ kapi";

F'dawn iż-żewġ kapi l-Avukat Ĝenearli qed jakkuża lil Charles Steven Muscat bid-delitt ta' theddid bil-fomm akkumpanjat b'ordni. Però d-delitt fis-seba' kap kien allegatament magħmul a dannu ta' John Caruana. Issa, huwa prinċipju stabbilit kemm fil-ġurisprudenza kif ukoll skond certa duttrina li meta si tratta ta' reati kontra l-persuna - u r-reat ikkontemplat fl-artikolu 249 hu delitt kontra l-persuna - ikun hemm inarjabbilment diversità ta' reati b'mod li addirittura tiġi eskluża anke l-figura tar-reat kontinwat. Infatti din il-Qorti, fis-sentenza tagħha tat-28 ta' Frar, 1939 fl-ismijiet **Il-Maestà Tiegħu ir-Re vs Vincenzo Grima et**, presjeduta mill-Prim Imallef Sir Arturo Mercieca u sedenti mieghu l-Imħallfin Ganado u Harding, kienet qalet hekk in materja;

"Illi għalkemm, bħala regola, l-identità tas-suġġett passiv ma teskludix dejjem il-pluralità ta' reati u lanqas id-diversità tas-suġġetti passivi ma hija dejjem argument biex teskludi r-reat kontinwat, però ġie ritenut fid-dottrina ... illi meta si tratta ta' reat kontra persuna, allura d-diversità tas-suġġett passiv teskludi dejjem u f'kull każ il-kunċett ta' reat kontinwat. Jispjega l-Impallomeni illi min jesplika l-azzjoni tiegħu delittwuża fuq persuni diversi huwa animat minn tant kawzi speċjali u tant finijiet kemm huma l-persuni u fejn hemm kawzi u finijiet distinti hemm riżoluzzjonijiet kriminuži distinti u mhux

rīzoluzzjoni kriminuža wahda, anke jekk l-azzjoni delittwuža tīgi esplikata fuq persuni diversi. Fl-istess kuntest ta' zmien hemm kontemporaneitā ta' rīzoluzzjonijiet kriminuži diversi, iżda mhux rīzoluzzjoni kriminuža wahda ... F'dana l-insenjament jitqiesu bħala reati kontra l-persuna mhux biss dawk proprijament hekk imsejhin, iżda anke dawk li jolqtu attributi oħra tal-persuna bħal ma huma l-unur, il-mistħija, il-libertà, ecc”;

Dana l-insenjament ta' din il-Qorti jidher li ġie, bħala regola, dejjem segwit. Huwa veru li hemm dottrina oħra, li l-esponent principali tagħha kien il-Crivellari, li però ma tantx jidher li sabet favur f'dawn il-Qrati. Għandu jingħad ukoll li l-ġurisprudenza aktar reċenti tal-Kassazzjoni Taljana dwar l-artikolu 81 tal-Kodiċi Penali Taljan, li t-tieni inciż tiegħu jinkorpora l-istess kunċett ta' reat kontinwat bħalma wieħed isib fil-liġi tagħna, hi fis-sens li jista' f'ċerti każżejjiet ikollok il-figura tar-reat kontinwat anke meta si tratta ta' diversi persuni bħala s-suġġetti passivi tar-reat (ara f'dan is-sens Antolisei, F., *Manuale di Diritto Penale - Parte Generale*, Giuffrè (Milano), 1989, p. 459). Ikun għalhekk jispetta ghall-Imħallef li jippresjedi l-ġuri li se mai jindirizza lill-ġurati dwar jekk ir-reati addebitati fis-seba' kap u fit-tmien kap għandhomx jitqiesu bħala reat wieħed kontinwat o meno, u dan, naturalment, ikun jiddependi mill-fatti kif talvolta jirriżultaw. Konsegwentement ma hemm lok ta' ebda dikjarazzjoni ta' nullità ta' dawn il-kapi;

Il-hames eċċezzjoni (ittra E) ta' l-akkużat tgħid hekk:

“Illi kull referenza għal xi każ li l-akkużat seta' kellu fil-Marokk, li tiegħu hu ġie liberat, mhix ammissibbli bħala prova, stante li tkun qiegħda tagħmel referenza għal kondotta jew komportament tiegħu, estraneju għall-każ, li mhux permess mil-liġi”;

Fil-fehma tal-Qorti din l-eċċejżjoni, kif formulata, ma tinkwadrax bhal “eċċejżjoni dwar l-ammissibilità tal-provi” kif ipprovdut fl-artikolu 438 (2) (i) tal-Kodici Kriminali. Meta parti jew ohra tqajjem f'dana l-istadju eċċejżjoni dwar l-ammissibilità ta' prova li l-parti l-ohra jkollha l-hsieb li ġgib, tali eċċejżjoni trid tkun tirreferi għal prova konkreta li l-parti l-ohra jkollha l-hsieb li ġgib. Jidher, minn dak li ssottometta l-abбли difensur ta' l-akkużat, li hawnhekk l-akkużat qed jirreferi għal xi kaž ta' pussess ta' droga li huwa kellu fil-Marokk. Però mkien ma indika liema hi l-prova, dwar dan il-kaž tal-Marokk, li l-prosekuzzjoni għandha l-hsieb li ġgib. Il-Qorti tifhem li mhux il-kompli tagħha li toqghod iddur id-deposizzjonijiet li x-xhieda taw fil-kors ta' l-istruttorja sabiex tara min seta' lissen xi kelma dwar il-Marokk jew il-kaž tal-Marokk, jew biex tara min minn dawn ix-xhieda jista' jkun propens jew inklinat li taħrablu xi kelma dwar l-istess. Anke jekk fil-kors ta' l-istruttorja xi xhud seta' semma xi haġa dwar il-kaž li l-akkużat kellu fil-Marokk, dan ma jfissirx li l-prosekuzzjoni għandha l-hsieb li ġgib tali prova, čjoè dwar il-kaž tal-Marokk. Hu risaput li fil-kors ta' l-istruttorja, fid-deposizzjonijiet tax-xhieda, ikun hemm hafna affarijiet li strettament ma jkunux ammissibbli, bħal per eżempju xieħda *hearsay*. Ix-xhieda elenkti mill-Avukat Ĝenerali jridu jinstemgħu *viva voce* u d-deposizzjonijiet mogħtija minnhom fl-istruttorja huma, sa issa, biss mezz ta' kontroll. B'referenza għal dan il-kaž tal-Marokk, l-akkużat ma talabx, skond il-proviso tas-subartikolu (4) ta' l-artikolu 438, li jiġi ddikjarat dak li jrid jiġi ppruvat bix-xieħda ta' xi xhud partikolari. Għalhekk ma hemm ebda ness bejn l-ilment ta' l-akkużat fil-paragrafu E tan-nota tiegħu u xi prova li fil-kaž konkret jidher li l-Avukat Ĝenerali jrid iġib 'il quddiem. Fiċ-ċirkostanzi din il-Qorti ser tiddeċ-ċidi billi tiddikkjara li din l-eċċejżjoni mhix eċċejżjoni fis-sens ta' l-artikolu 438 (2) (i) tal-Kap. 9 u li għalhekk ma tqajjem ebda kwistjoni li għandha tiġi ddeterminata f'dana l-istadju u għalhekk ser tastjeni milli tieku konjizzjoni tagħha;

L-eċċejżjoni taht il-paragrafu F hi marbuta ma' l-eċċejżjoni ssollevata mill-Avuakt Ĝenerali ta' l-ammissibilità ta' l-“espert li għandu jitqabba mill-Qorti” (indikat mill-akkużat bin-numru 16). Proprijament dak li hemm fil-paragrafu F mhix eċċejżjoni - la preliminari u lanqas dwar l-ammissibilità ta' xi prova ta' l-Avukat Ĝenerali - iżda pjuttost forma ta' talba sabiex il-Qorti tinnomina espert li jkun jista' jixhed dwar kif il-kokaina teffettwa persuna mil-lat psikologiku, mentali u fiżiku fost affarijiet oħra. L-Avukat Ĝenerali, bl-eċċejżjoni tiegħu, jidher li qed jgħid li tali xhud mhux ammissibbli, però ma jispiegax għaliex. Skond kif fisser l-abbli difensur ta' l-akkużat fil-kors tat-trattazzjoni tiegħu, id-difiża trid tagħmel il-prova dwar l-effett li l-użu tal-kokaina kellha fuq l-istess akkużat. Peress li, skond l-istess difensur, dan ikun neċessarjament jirrikjedi l-espressjoni ta' opinjoni, l-akkużat qed jitlob li din il-Qorti tinnomina espert. Issa, skond l-artikolu 650 (1) tal-Kodiċi Kriminali:

“Fil-każijiet kollha li fihom ghall-eżami ta' persuna jew ta' xi haġa tkun tenħtieg hila jew sengħa speċjali, għandha tiġi ordnata perizja” (enfasi tal-Qorti);

Is-subartikolu (2), imbagħad, ikompli jgħid li l-periti jiġu magħżulin mill-Qorti. Fil-każ odjern mhux qed jintalab li jiġi maħtur espert ghax hemm il-bżonn ta' l-eżami ta' xi persuna jew ta' xi haġa. Kif fisser id-difensur ta' l-akkużat u kif del resto jirriżulta min-nota ta' l-akkużat tat-23 ta' Frar, 1996, dak li qed jintalab li tixħed dwaru l-persuna li talvolta tiġi maħtura bhala espert hu sempliċement dwar l-effetti ta' l-abbuż mill-kokaina fuq il-bniedem. Għalhekk strettament il-każ ta' eżami ta' persuna jew ta' xi haġa, jistgħu jinqalghu sitwazzjonijiet fejn tkun meħtiega - mill-prosekuzzjoni, mid-difiża, mill-Qorti jew mill-ġurati - opinjoni mhux b'referenza għal xi persuna jew xi haġa partikolari iżda b'mod ġeneriku. Huwa għalhekk dejjem desiderabbli li l-persuna li tagħti dik l-opinjoni xjentifika tkun

persuna magħżula mill-Qorti stess, u dan in omaġġ għall-principju ġenerali li f'materja penali l-periti dejjem jiġu nnominati mill-Qorti u mhux mill-partijiet. Għalhekk, din il-Qorti, filwaqt li tiddikjara li l-paragrafu F ma jissollevax proprijament eċċeżżjoni, qed tirriserva li fl-istadju opportun, u jekk u meta tqum il-htiega, tinnomina espert kif mitlub mid-difiża;

Is-seba' eċċeżżjoni ta' l-akkużat (fil-paragrafu G) taqra hekk:

“Illi jidher illi x-xhieda ta’ l-akkużat giet *tape recorded* u kwindi għandu jiġi esebit il-*cassette tape* sabiex l-akkużat ikun jista’ jikkontrolla dak li gie dattilografat”;

Din ukoll mhix eċċeżżjoni, iżda l-aktar li tista’ tissejjah hi talba ghall-produzzjoni ta’ *tape recording*. Ovvjament tali *tape recording* jista’ biss jiġi prodott minn xhud li jiġi mħarrek spċifikatament għal dan il-fini. L-akkużat, fit-terminu stabbilit fl-artikolu 438 (2) tal-Kap. 9 ma indika ebda xhud għal dana l-fini. Għalhekk, salv dejjem dak li jipprovd l-artikolu 440 (3) u, jekk ikun il-każ, l-artikolu 440 (5), din l-eċċeżżjoni ser tiġi respinta;

Fl-ahħarnett, fil-paragrafu H tan-nota tiegħu, l-akkużat jeċċepixxi l-inammissibilità ta’ certi brani fid-deposizzjoni tiegħu minnu mogħtija quddiem il-Maġistrat li kien qed jikkondu ċi waħda mill-inkjesti dwar l-*in genere* in konnessjoni ma’ dan il-każ. L-akkużat qed jeċċepixxi l-inammissibilità ta’ dawn il-brani għax, skond hu, dawn jirreferu għar-rekord penali tiegħu. Permezz tan-nota tiegħu tal-31 ta’ Lulju, 1996 l-akkużat spċifikha l-brani in kwistjoni. Dawn jinsabu fid-deposizzjoni li hemm annessa mal-*proces verbal* tal-11 ta’ Ottubru, 1994 (redatt mill-Maġistrat Dott. Carol Peralta) u esebit a fol. 157 ta’

I-atti ta' l-istruttorja. Id-deposizzjoni ta' l-akkużat tibda a fol. 11 ta' l-atti tal-*proces verbal*. Permezz tan-nota tieghu tal-31 ta' Lulju, 1996, l-akkużat specifika il-brani li qed jilmenta dwarhom. Issa, fil-prassi ta' din il-Qorti u b'applikazzjoni ta' l-artikolu 489 tal-Kodiċi Kriminali, il-preċedenti penali (čjoe previous convictions) ta' akkużat ma jistgħux jingiebu a konjizzjoni tal-ġurija ġilief per via ta' eċċeazzjoni kif ipprovdut fl-imsemmi artikolu. L-istess jingħad għal dak li jissejjah *evidence of bad character*;

"As a general rule, it is not open to the prosecution to adduce evidence of the bad character of the accused in any form. Thus, the previous convictions of the accused may not form part of the case against him, nor may his previous misconduct, his disposition towards wrongdoing or immorality, or his bad reputation in the community in which he lives. If such evidence is to be adduced against an accused, it must be by way of exception to the general rule" (Blackstone's Criminal Practice, 1991, p. 1859, para. F12.1);

Dan jaapplika sew għal jekk il-prova tkun ser issir permezz ta' xhieda, kif ukoll jekk tkun ser tingieb fil-konfessjoni jew fl-istqarrija ta' l-akkużat. Fil-każ Ingliz **Turner vs Underwood**, (1948) 2 KB 284, Lord Goddard kien qal hekk:

"It is the practice as a rule in cases which are tried before juries that where the court knows there is something said by a man in his statement which admits a previous conviction, or shows other matter reflecting on his character, the court sees that that is not read out to the jury" (p. 286);

Din il-prassi, safejn jista' jiftakar l-Imħallef sedenti, għiet ukoll diversi drabi segwita minn din il-Qorti. Fin-nota tieghu tal-31 ta' Lulju, 1996, l-akkużat jelenka dawn il-brani:

Fol. 11 tal-Process Verbal linja 2 “il-Marokk”;

Fol. 20 tal-Process Verbal linja 5 sa 9;

Fol. 22 tal-Process Verbal linja 11 sa 13.4. Fol. 30 tal-Process Verbal linja 6/7 “fuq tal-Marokk u mhux Marokk”;

Għar-rigward l-ewwel bran kif indikat, il-Qorti ma setgħetx issibu. A fol. 11 la fil-linja 2 u anqas f'ebda linja oħra ma hemm il-kliem “il-Marokk” jew xi sentenza tibda b'dawk il-kliem. Dwar it-tieni bran, dan jirreferi għas-segwenti kliem a fol. 20: “Naf li darba minnhom kont ġejt arrestat fuq hold up li jien qatt ma għamilt. Il-Pulizija kienu arrestawni meta kont il-Casino. Dak in-nhar il-pulizija kienu gew id-dar tiegħi u sabuli revolver u għadni għaddej bi proceduri sal-lum fuq dan ir-revolver. Dan jlu 4 snin”. Il-Qorti taqbel li dan il-bran kollu m'għandux jitqiegħed quddiem il-ġurati hlief jekk kemm-il darba jsir neċċesarju sabiex il-prosekuzzjoni tirribatti xi difiża partikolari li talvolta jgħib 'il quddiem l-akkużat. It-tielet bran, a fol. 22, jghid hekk: “Jew jehdilhom xi 300 gramma kokaina għal ġewwa, għadni ġej mill-Marokk, sa niġi emnut jew!”. Il-Qorti ma tara xejn f'dan il-bran li jirreferi għal *previous conviction* jew *evidence of bad character* hlief forsi ghall-kliem “għadni ġej mill-Marokk” u għalhekk huwa desiderabbli li dawn il-kliem (“għadni ġej mill-Marokk”) ma jingħibux a konjizzjoni tal-ġurati. L-istess jingħad għal dak li jirrigwarda r-raba’ bran, a fol. 30 tad-deposizzjoni ta’ l-akkużat u preciżżament għal kliem “u fuq tal-Marokk u mhux Marokk”. Il-Qorti taqbel li dawn il-kliem ukoll m'għandhomx jingħiebu a konjizzjoni tal-ġurati, hlief ejjem jekk ikun neċċesarju sabiex il-prosekuzzjoni tirribatti xi difiża partikolari li talvolta jista’ jgħib ‘il quddiem l-akkużat;

Għall-motivi premessi din il-Qorti:

Tirrespingi l-eċċejżjoni ssollevata mill-Avukat Generali ta' l-inammissibilità tax-xhieda msemmija fin-nota ta' l-istess Avukat Generali tas-27 ta' Frar, 1996;

Tipprovdi dwar l-ewwel eċċejżjoni ta' l-akkużat (fil-paragrafu A tan-nota tieghu) billi tiddikjara li l-akkużat ma jistax jiġi prodott bħala xhud tal-prosekuzzjoni u li martu tista' tigi prodotta bħala xhud sia mill-prosekuzzjoni u sia mill-istess akkużat biss fil-każijiet ikkонтemplati fl-artikolu 635 tal-Kodiċi Kriminali;

Tirrespingi t-tieni, it-tielet u r-raba' eċċejżjonijiet issollevati mill-akkużat (fil-paragrafi B, C u D tan-nota tieghu);

Tipprovdi dwar il-hames eċċejżjoni ta' l-akkużat (paragrafu E tan-nota tieghu) billi tiddikjara li din l-eċċejżjoni mhix eċċejżjoni fis-sens ta' l-artikolu 438 (2) (i) tal-Kap. 9 u li għalhekk ma tqajjem ebda kwistjoni li għandha tīgħi ddeterminata f'dana l-istadju u konsegwentement tastjeni milli tiehu konjizzjoni tagħha;

Tipprovdi dwar is-sitt eċċejżjoni ta' l-akkużat (paragrafu F tan-nota tieghu) billi tirriserva li fl-istadju opportun, u jekk u meta tqum il-htiega, tinnomina espert kif mitlub mid-difiża;

Tirrespingi s-seba' eċċejżjoni ta' l-akkużat (paragrafu G tan-nota tieghu); u

Tilqa' t-tmien eċċejżjoni ta' l-akkużat (paragrafu H tan-nota tieghu) limitatament kif gej u čjoè billi tordna li l-brani mid-deposizzjoni ta' l-akkużat mogħtija fit-23 ta' Settembru, 1994 quddiem il-Magistrat Dott. Carol Peralta u li ġew issottolineati fil-paragrafu 9 ta' din is-sentenza ma jingibux a konjizzjoni tal-ġurati ħlief jekk ikun neċċesarju sabiex il-

prosekuzzjoni tirribatti xi difiża partikolari li talvolta jista' jgħib 'il quddiem l-akkużat";

Minn dik is-sentenza appella l-akkużat permezz ta' rikors ta' l-appell ippreżentata fil-21 ta' Ottubru, 1996, li biu talab li din il-Qorti jogħġobha tikkonferma s-sentenza appellata inkwantu rrespingiet l-eċċeazzjoni ssollevata mill-Avukat Generali dwar l-inammissibilità tax-xhieda msemmija fin-nota ta' l-istess Avukat Generali tas-27 ta' Frar, 1996 u pprovdiet dwar l-ewwel eċċeazzjoni ta' l-appellant immarkata bil-paragrafu (a) tan-nota tiegħu billi ddikjarat li l-akkużat ma jistax jiġi prodott bhala xhud tal-prosekuzzjoni u li martu tista' tiġi prodotta bhala xhud sia mill-prosekuzzjoni sia mid-difiża biss fil-kazijiet ikkronte fl-artikolu 635 tal-Kodiċi Kriminali; u timmodifika jew tirriforma s-sentenza appellata billi mhux biss tikkonferma l-parti tas-sentenza in kwantu laqghet it-tmien eċċeazzjoni tiegħu u ordnat li l-brani mid-deposizzjoni tiegħu mogħtija fit-23 ta' Settembru, 1994 ma jingħibux a konjizzjoni tal-ġurati hliet jekk ikun neċċesarju sabiex il-prosekuzzjoni tirribatti xi difiża partikolari li talvolta jista' jgħib 'il quddiem l-akkużat, iżda ukoll billi tilqa' l-eċċeazzjoni fl-interità tagħha billi teditja l-brani kollha indikati minnu; u tirrevokaha kwantu irrespingiet it-tieni, it-tielet u r-raba' eċċeazzjonijiet issollvat mill-appellant, u tirrevokaha ukoll in kwantu ddikjarat li l-hames eċċeazzjoni mhix eċċeazzjoni fis-sens ta' l-artikolu 438 (2) (i) tal-Kap. 9 u li għalhekk ma tqajjem ebda kwistjoni li għandha tiġi ddeterminata f'dan l-istadju preliminari, u konsegwentement astjeniet milli tieħu konjizzjoni tagħha; u tirrevokaha in kwantu pprovdiet dwar is-sitt eċċeazzjoni ta' l-appellant immarkata b'paragrafu (f) fin-nota tiegħu billi rriservat li fl-istadju opportun, u jekk u meta tqum il-htiega, tinnomina espert kif mitlub minnu; u tirrevokaha in kwantu rrespingiet is-seba' eċċeazzjoni tiegħu, b'hekk illi tilqa' l-eċċeazzjonijiet indikati fil-paragrafi (b) sa (h) fin-nota tiegħu ppreżentata fit-23 ta' Frar, 1996, u tammetti bhala xhud lill-

espert kif immarkat b'paragrafu numru 16 fl-imsemmija nota tieghu;

Rat l-atti l-ohra kollha rilevanti;

Semghet it-trattazzjoni;

Ikkunsidrat:

Billi fir-rikors ta' l-appell hemm diversi aggravji, wara li hadet konjizzjoni ta' kollox din il-Qorti hi tal-fehma li l-ahjar mod hu li jiġu kkunsidrati seriatim;

Bl-ewwel aggravju tiegħu li jirreferixxi għat-tieni ecċeżżjoni tiegħu, immarkata bl-ittra B fin-nota tiegħu tat-23 ta' Frar, 1996, għandu jingħad dan li ġej:

L-eċċeżżjoni kienet fit-termini li ġejjin: “illi kwantu għat-tielet kap ta’ l-att ta’ l-akkuża, dan il-kap hu null in kwantu l-akkużat qatt ma jista’ jinstab ħati ta’ pussess ta’ 55 gramma eroina meta dan il-fatt ma joħroġx mill-ebda provi ta’ ebda xhud tal-prosekuzzjoni”;

L-appellant qed jissottometti li fil-parti espostitiva ta’ l-akkuża, l-Avukat Generali m’għandu l-ebda dritt li jinkludi fatt jew fatti li abbundantement huwa ċar li ma joħorġu mill-ebda prova li hu jkollu quddiemu u li tkun ingiebet fl-istruttorja. Infatti, l-artikolu 589 (c) tal-Kodiċi Kriminali jindika ċar kif għandha tiġi redatta l-parti espostitiva ta’ l-att ta’ l-akkuża. Skond l-appellant mhux bieżżejjed li l-fatti hemm indikati jistgħu jew ma jistgħu iwasslu ghall-parti akkużatorja, iż-żda hu prinċipju li l-prosekuzzjoni m’għandhiex tħalli d-dettalji li per se ser jaggravaw lill-akkużat ingħustament meta dawn huma

manifestament inveritieri. Huwa jossottometti li hu ben saput li l-ewwel dokument li l-ġurija jkollha fil-pussess tagħha hu l-att ta' l-akkuża. Hawn mhux si tratta ta' xi dettal irrelevanti bhal ma huwa xi indikazzjoni żbaljata ta' hin, post jew lokal, iżda l-enfasi hija fuq l-ammont ta' droga u čjoè 55 gramma;

L-appellant jissottometti li l-Ewwel Onorabbi Qorti għamlet referenza ghall-artikolu 435 tal-Kodiċi Kriminali biex tissostanzja d-decide tagħha, iżda, skond hu, dan l-artikolu qiegħed jirreferixxi għall-proċedura specifika kif għandha tingabar xhieda jew provi wara l-għeluq tal-kumpilazzjoni. Jidher minn dan l-artikolu, fil-fehma ta' l-appellant, li l-ligi hi ferm ġeluża għad-drittijiet ta' kull akkużat li hu għandu jkollu quddiemu l-provi li fuqhom il-prosekuzzjoni qed tistrieh biex b'hekk hu jkollu l-opportunità li jipprepara sewwa d-difiża tiegħu. Skond l-appellant is-subartikolu IV ta' l-artikolu 435 jagħmilha cara li l-Avukat Ĝenerali fil-każ ikkontemplat, irid jagħmel ir-rikjesta tiegħu bil-miktub. Dan mhux il-każ in eżami, u għalhekk dan l-artikolu mhux importanti fid-diskussjoni legali odjerna. Fi kwalunkwe każ, jissottometti l-appellant, l-Ewwel Qorti għandha l-poter mogħti lilha fl-artikolu 597 tal-Kodiċi Kriminali li hi stess, *ex officio*, tista' tawtorizza jew ossia hi nnifisha temenda kwalsiasi parti ta' l-att ta' l-akkuża. Għalhekk, filwaqt li talab li din l-eċċeżzjoni tiegħu tiġi akkolta, l-appellant enfasizza l-fatt li se mai, anke jekk din il-Qorti tasal li ma hemm l-ebda nullità, hija għandha tawtorizza l-emenda u t-tnejħhija ta' din il-parti żbaljata f'dan il-kap ta' l-att ta' l-akkuża;

Wara dak li ddeċidiet fir-rigward ta' din l-eċċeżzjoni l-Ewwel Qorti, fis-sentenza appellata, din il-Qorti tara li l-istess deċiżjoni hija inecċepibbli peress li l-akkoljiment ta' l-eċċeżzjoni ta' l-appellant ikun jimporta eżami tal-provi kollha migħuba fil-kors tal-kumpilazzjoni bir-rizultat imbagħad li l-Ewwel Onorabbi Qorti tagħmel apprezzament ta' l-istess biex tara jekk prova partikolari tirriżultax sodisfaċtentement jew le.

Dana ma jistax isir apparti dak li rrilevat l-Ewwel Onorabbi Qorti. Din hija haġa merament ta' prova messa ultimamente f'idejn min irid jiddeċidi dwar il-provi, u l-Ewwel Onorabbi Qorti ma kellhiex triq oħra hlief li tiddeċidi kif iddeċidiet. Il-Qorti tara ukoll li jkun kompletament superfluu li toqghod tidhol fi kwistjonijiet issollevati mill-appellant fir-rigward ta' l-applikabilità o meno u l-estensjoni ta' l-applikabilità ta' l-artikolu 435 tal-Kodiċi Kriminali. Anqas ma tara konsegwentement, li huwa l-każ li jiġi applikat id-dispost ta' l-artikolu 597 tal-Kodiċi Penali, kif qed jitlob l-appellant;

Ikkunsidrat:

It-tieni aggravju ta' l-appellant jirrigwarda t-tielet eċċejzjoni tiegħu mmarkata bl-ittra C fin-nota tiegħu tāt-23 ta' Frar, 1996;

B'dik l-eċċejzjoni huwa kien eċċepixxa li kwantu għarraba' kap ta' l-att ta' l-akkuża, dan ukoll huwa null u bla effett fil-liġi stante li l-fatti hemmhekk imsemmija ma jikkostitwux id-delitt addebitat u f'kull każ il-piena indikata ma tirriflettix id-delitt imsemmi;

L-appellant qed jissottometti li l-Ewwel Qorti, filwaqt li tresspingiet din l-eċċejzjoni, stqarret li l-parti espositiva tar-raba' kap ta' l-att ta' l-akkuża: "... hi pjuttost qasira u kemmxnejn xotta". L-artikolu 589 (ċ) tal-Kodiċi Kriminali jorbot lill-Avukat Ĝenerali li meta jirrediġi att ta' akkuża għandu jagħmel hekk bl-aktar mod ċar sabiex il-ġurija tkun tista' tifhem mill-bidunett x'inhuma l-fatti li jistgħu jwasslu ghall-akkuża fl-imsemmi kap. Fil-każ in eżami, skond l-appellant, hemm nuqqas u żgur hemm dubbju dwar kif dawn il-fatti qosra u xotti jistgħu jwasslu ghall-akkuża iddebitata. Għaldaqstant huwa jissottometti li f'dan il-kap ma hemmx in-nexus li trid il-liġi

bejn il-fatti kif esposti u l-akkuža miġjuba kontra tiegħu;

Fuq dan l-aggravju din il-Qorti ftit għandha xi tgħid. Infatti, wara li rat l-imsemmi kap IV ta' l-att ta' l-akkuža u kkonstatat x'inhuma l-fatti hemm deskritti, hija taqbel kompletament ma' l-apprezzament li għamlet l-Ewwel Onorabbi Qorti fil-parti relativa tas-sentenza appellata u jidhrilha li assolutament mhux il-każ li żżid aktar fuq dak illi digħi hemm fiha. Il-minimu rikjest mil-ligi, fil-fehma tagħha, huwa sodisfatt u ma tarax kif dan l-istess aggravju jista' jiġi sostnut. Għalhekk qed tiċħdu;

Ikkunsidrat:

L-aggravju li jmiss ta' l-appellant jirrigwarda r-raba' eċċeżżjoni tiegħu mmarkata bl-ittra D fin-nota tiegħu tat-23 ta' Frar, 1996;

Permezz ta' dik l-eċċeżżjoni huwa kien issottometta li sis-seba' u t-tmien kapi ta' l-att ta' l-akkuža fil-fatt jirriferixxu ghall-allegat ksur ta' l-istess disposizzjonijiet tal-ligi rigwardanti l-istess fatti li kwindi mhux korrett li ġew intavolati żewġ kapi;

F'dan ir-rigward huwa jissottometti li ma jaqbilx mad-deċiżjoni relativa ta' l-Ewwel Qorti. Huwa jgħid li għalkemm huwa veru dak li ġie deċiż fil-każ **Il-Maestà Tiegħu ir-Re vs Vincenzo Grima et**, l-enunċċazzjoni legali hemmhekk indikata tapplika ghall-każ in eżami, u čjoè għal dak li qed jiġi eċċepit minnu. Fil-fatt il-Qorti f'dak il-każ għamlet distinzjoni sottili u čjoè, irrimarkat li t-test hu jekk persuna jkunx animat minn tant kawżi speċjali u tant finijiet daqskemm huma l-persuni u fejn hemm kawżi u finijiet distinti, hemm riżoluzzjonijiet kriminużi distinti. Fil-każ odjern, isostni l-appellant l-akkuži jirriferixxu

ghal cirkostanzi immedjatament li sehhew fl-omiċidju u jirreferixxu ghall-fatt tal-vjaġġ ta' l-appellant minn fuq ix-xena ta' l-allegati reati safejn fiti hin wara ġie maqbud mill-pulizija. Dan hu reat kontinwat u kwindi s-seba' u t-tmien kapi għandhom jiġu redatti f'kap wieħed. Anke l-Ewwel Onorabbli Qorti deħrilha li kellha tagħmel referenza għat-teżi ta' Crivellari, però, finalment iddeċidiet li se mai, dan għandu jkun il-kompli ta' l-Imħallef sedenti li jispjega lill-ġurija l-kunċett ta' reat kontinwat;

L-appellant jissottometti li dan ser jikkrea biss konfużjoni f'mohħ il-ġurija. Il-Qorti ma tistax tissana n-nullità billi teħodha fuqha nfisha li tispjega dan il-kunċett, peress li dak li hu null *ab initio* ma jista' qatt jiġi sanat fl-indirizz ta' l-Imħallef lill-ġurija. L-Avukat Ĝenerali, fil-fehma ta' l-appellant, meta jirredigi l-kapi ta' l-att ta' l-akkuża għandu joqghod ferm attent li ma jikkreax preġudizzji lill-akkużat billi possibilment jirraġuna illi l-kwantità tal-kapi tista' fiha nfisha turi ksur ta' aktar minn disposizzjoni waħda tal-liġi meta fil-fatt ma jkunx hemm;

Din il-Qorti għalkemm tifhem il-portata ta' uħud mis-sottomissjonijiet li qed jagħmel l-appellant in materja ta' kemm f'każijiet kontra l-persuna tista' tiffigura f'ċirkostanzi partikolari l-figura tar-reat kontinwat, ma taqbilx miegħu li dan huwa eżerċizzju li jista' jsir aprioristikament kif inhi kkontemplata s-sistema tagħna tal-ġuri. Fil-fatt, tenut kont tal-fatt li jekk hija applikabbli f'xi każijiet l-eċċeżżjoni li qed jirreferi għaliha hu, bir-riżultat li jkun jista' jiffigura r-reat kontinwat, dan ikun ifisser li jrid neċċesarjament jiġu eżaminati minn qabel iċ-ċirkostanzi, kif ukoll l-*animus* u l-*mens rea* ta' l-akkużat - konsiderazzjoni jiet li jistgħu jsiru biss fl-istadju opportun u mhux minn qabel. Din il-Qorti ma tiddubbitax illi jekk l-Ewwel Onorabbli Qorti temmen li f'ċertu cirkostanzi jista' jiffigura r-reat kontinwat, anke f'każijiet ta' reati kontra l-

persuna, dana tispjegah lill-ġurati fil-mument opportun. Però l-appellant ma jistax jippretendi minn din il-Qorti li minn issa tiddeċi li l-ġurati għandhom jiġu diretti fis-sens illi qiegħed jgħid hu jew li addittura aprioristikament jiġu determinati certi fatti li la din il-Qorti u lanqas l-Ewwel Onorabbi Qorti ma tista' tiddetermina hi, għal dan l-istadju. Għalhekk għamlet sewwa l-Ewwel Onorabbi Qorti meta ċahdet l-eċċeżżjoni tiegħu msemija;

Ikkunsidrat:

L-aggravju li jmiss ta' l-appellant jirrigwarda l-hames eċċeżżjoni tiegħu mogħtija fin-nota tiegħu tat-23 ta' Frar, 1996 u mmarkata bl-ittra E;

B'dik l-eċċeżżjoni hu kien issottometta li kull referenza ghall-każ li l-akkużat seta' kellu fil-Marokk, li tiegħu hu ġie lliberat, mhix ammissibbli bħala prova, stante li tkun qiegħda tagħmel referenza ghall-kondotta jew komportament tiegħu, estraneu ghall-każ, u li mhux permess mil-liġi;

L-appellant jissottometti li hu ma jifhimx kif l-Ewwel Onorabbi Qorti waslet ghall-konklużjoni li din l-eċċeżżjoni ma tinkwadrax ruħha bħala eċċeżżjoni dwar l-ammissibilità tal-provi kif ipprovdut fl-artikolu 438 (2) (i) tal-Kodiċi Kriminali. Anqas ma jifhem għaliex l-Ewwel Onorabbi Qorti naqset li tikkunsidra l-artikolu 449 (g) fejn il-liġi tagħti d-dritt li f'dan l-istadju tingieb kwalsiasi eċċeżżjoni ta' natura preliminary. Huwa jissottometti fir-rigward li l-fatt li huwa kien fil-Marokk mhux *a fact in issue* f'dan il-każ. Huwa veru li tali dettall jista' ma jkun ifisser xejn ghall-ġurija, però, stante li l-każ ta' persuni allegatament maqbuda fil-Marokk bi kwantità ta' droga kien ferm publicizzat fil-mezzi kollha tax-xandir, dan il-fatt waħdu ser ikun ta' preġudizzju meta hu għal kollox estraneu ghall-każ

odjern;

L-appellant jissottometti li l-Ewwel Qorti esprimiet li hi ppretendiet li huwa jindika dawk il-provi li għandhom jiġi hekk iddiċċjarati inammissibbli. Fil-fehma tiegħu, però, hu ma stenniex mill-Qorti li hi toqghod tifli l-proċess u tara fl-atti ta' l-istruttorja min irriferixxa ghall-Marokk jew le. Però, fil-fehma tiegħu, mhix korretta anqas l-Ewwel Onorabblī Qorti illi kkonkludiet li hi ma kellhiex quddiemha xi intenzjoni jew hsieb tal-prosekuzzjoni li ġgib tali prova. Il-Qorti kellha quddiemha prova ċara li dan il-fatt issemma kemm-il darba fil-proċess. L-Ewwel Qorti setghet ukoll tifhem li in via ta' eċċeżżjoni preliminari, u f'dan l-istadju preliminari qabel ma jibda l-ġuri, hi tagħti direttiva u deċiżjoni li l-prosekuzzjoni m'għandha l-ebda dritt li tistaqsi fl-eżamijiet tagħha tax-xhieda, domandi dwar dan l-anteċċedent. U f'dan l-istadju intiż mil-ligi biex kwalsiasi materja tiġi cċarata skond il-ligi qabel ma jibda l-ġuri, din l-eċċeżżjoni tagħmel ferm sens mhux biss a tenur ta' l-artikolu 438 (2) (1) tal-Kodiċi Kriminali, iżda anke a tenur ta' l-artikolu 449 (g) ta' l-istess Kodiċi. Għalhekk, fil-fehma tiegħu, mhix korretta l-Ewwel Qorti li astjeniet milli tiehu konjizzjoni ta' din l-eċċeżżjoni, u huwa jitlob li din il-Qorti għandha tagħmilha ċara, illi, salv fil-każijiet ikkontemplati mil-ligi, l-ebda referenza għal dan il-każ tal-Marokk m'għandha ssir fis-smiġħ ta' dan il-ġuri;

Din il-Qorti hasbet fit-tul fuq dan l-aggravju ta' l-appell u tasal ghall-konkużjoni li tista' raġonevolment thares lejh u tagħtih certu piż in kwantu jidher li hu mogħti *ex abbundanti cautelae*. Dana qiegħed jingħad għaliex hu evidenti minn parti oħra mis-sentenza appellata, li għad trid tiġi ttrattata aktar 'il quddiem f'din is-sentenza, fejn l-Ewwel Onorabblī Qorti kienet qed tikkunsidra l-eċċeżżjoni l-oħra ta' l-appellant dwar talba għal qtugħi mill-istqarrija tiegħu ta' xi referenzi għall-passat tiegħu, illi kull fejn hemm xi referenza għall-Marokk u għal dak

li seta' ġara fil-Marokk, anke fejn l-importanza ta' dan kienet tidher li marginali ghall-ahħar, l-istess Qorti kienet kawta ghall-ahħar u ordnat li kull referenza ghall-Marokk fl-istess *statement* ma tingiebx a konjizzjoni tal-ġurati. Jigifieri kellu jkun ċar f'mohħ l-appellant - u ghall-istess raġuni anke f'mohħ il-prosekuzzjoni - kif l-Ewwel Onorabbi Qorti hija ben konxja ta' x'għandha tkun il-posizzjoni dwar possibbli referenza ghall-Marokk, u l-preżenza jew konnessjoni ta' l-appellant fil-jew mal-Marokk u l-preżenza jew konnessjoni ta' l-appellant fil-jew mal-Marokk. Ghall-bqija, din il-qorti jidhrilha li ftit għandha x'iżżejjid peress li b'dak li qed jitlob l-appellant, din il-Qorti qed tiġi invitata li tiċċara lill-Ewwel Qorti dak li l-Ewwel Qorti ghaliha digà għamlitu bl-aktar mod ċar li hu ovvju. Del resto, imbagħad, din il-Qorti ma taqbilx ma' l-appellant li l-mod kif inkwadrat l-eċċeazzjoni tiegħu l-Ewwel Qorti mhux korrett għaliex naqset li tiehu konjizzjoni ta' l-artikolu 449 (g) tal-Kap. 12. Jekk wieħed jara l-eċċeazzjoni tiegħu msemmija, malajr jara li l-istess ma ġietx magħmula in forza ta' l-artikolu 449 (g) tal-Kap. 9 iżda bhala kwistjoni ta' ammissibilità ta' prova u fil-fatt juža l-kliem "mhix ammissibbli bhala prova". Għalhekk din il-Qorti taqbel mal-mod li ddeċidiet l-Ewwel Onorabbi Qorti;

Ikkunsidrat:

L-aggravju li jmiss jirrigwarda s-sitt eċċeazzjoni ta' l-appellant immarkata bl-ittra F fin-nota tiegħu tat-23 ta' Frar, 1996;

F'dik l-eċċeazzjoni huwa kien issottometta li stante dak li xehdu l-Ispettur Joe Valletta, Dr. V. Theuma, Dr. Michael Sammut u xhieda oħra dwar l-istat ta' intossikazzjoni ta' l-akkużat minħabba d-droga kokaina, il-Qorti għandha tappunta espert jew esperti, għal waqt il-ġuri, li għandhom hila u sengħa speċjali fil-qasam tad-droga kokaina, l-effetti li din thalli fil-

persuna li jehodha, kif taffettwa lil tali persuna mil-lat psikologiku, mentali u fiżiku u dwar fatti u ċirkostanzi oħra relatati ma' din il-materja;

Huwa jissottometti li jħoss li jew hu m'għamilx lilu nnifsu ġar fuq dak kollu li ssottometta fuq din l-eċċeżzjoni, jew inkella, l-Ewwel Onorabbli Qorti setgħet naqset li tevalwa sew il-kunċett espost minnu. Huwa jissottometti li d-difiża għandha dritt a baži ta' l-artikolu 438 (2) (ii) li tindika x'bi hsiebha tingħunġi fid-difiża ta' l-akkużat. Id-difiża hi konsapevoli li l-ebda xhud ma jista' jiġi mistoqsi domandi li t-tweġibiet tagħhom jirrikjedu l-opinjoni tax-xhud. Id-difiża taf li għal din ir-regola hemm eċċeżzjoni billi l-experti, li huma ukoll xhieda, jistgħu jagħtu opinjonijiet. Fis-sistema legali tagħha, espert hu nominat mill-Qorti. Tali nomini normalment isiru fuq talba tal-prosekuzzjoni sabiex l-experti jirrelataw dwar diversi aspetti li jkunu jirrikjedu sengħa u hila speċjali ta' l-expert. Fis-sistema legali tagħna, apparti xi eċċeżzjoni li xi minn daqqiet tista' tiġi ssollevata mid-difiża dwar demenza, ftit jew xejn huma l-każijiet fejn id-difiża titlob lill-Qorti għall-ħatra ta' espert;

F'dan il-kuntest l-appellant jissottometti ukoll li fid-deċiżjoni ta' din il-Qorti fil-każ **Ir-Repubblika ta' Malta vs Edwin Cioffi**, din il-Qorti ppronunzjat ruħha fis-sens li d-difiża għandu jkollha miftuh għaliha kwalunkwe u kwalsiasi linja difensjonali li hi jidhrilha opportun skond il-ligi. Il-każ odjern huwa dwar omiċidji volontarji, fejn l-element essenzjalissimu għall-eżistenza legali hu l-intenzjoni speċifika. Johrog ġar għalhekk, fil-fehma ta' l-appellant, illi l-forma mentis tiegħu li hu imputat b'omiċidji volontarji hi ferm importanti u mingħajr dubbju ta' xejn *a very important fact in issue*. L-effett ta' l-abbuż mid-droga fuq il-persuna li jehodha hu tali li jħalli makkja li teffettwa l-istess fakoltà mentali. Fil-każ odjern, huwa jissottometti li hemm provi li hu seta' kien ilu jabbużha mid-droga kokaina għal ta' l-inqas 4 jew 5-jiem b'mod kontinwu

qabel l-allegati omicidji. Il-ġurija, jissottometti l-appellant, mhix esperta ta' l-effetti li dan l-istat ta' fatt jista' jħalli fuq persuna. Lanqas hi edotta minn effetti ta' droga partikolari, li jistgħu jkunu differenti mit-teħid ta' droga oħra. Il-Qorti, jissottometti l-appellant, hi sprovvista minn tali prova li tikkostitwixxi *material facts in issue*, u kwindi hawn hu l-każ fejn il-Qorti għandha bżonn tal-ħatra ta' espert;

Fl-istess kuntest l-appellant jissottometti ukoll li mhix korretta l-Ewwel Onorabbi Qorti fl-interpretazzjoni tagħha ta' l-artikolu 650 (1). Il-kliem "ghall-eżami ta' persuna jew ta' xi haġa" ġew interpretati mill-Qorti bl-aktar mod strett u *ad litteram*. Il-kliem "eżami ta' persuna" ma jfissirx biss eżami fiziku, però mhux psikologiku. Meta jkun hemm biżżejjed fatti u ċirkostanzi li jindirizzaw il-ħtieġa li jkollok prova dwar komportament ta' persuna, hemm bżonn tal-ħatra ta' espert. Huwa kien gie invistat medikament; u hafna, inkluži membri tal-korp tal-pulizija setgħu josserva certi fatturi li għandhom tifċira li tista' tiġi ulterjorment spjegata mill-espert, una volta li dawn jingħataw dawn l-imsemmija dettalji. L-appellant jissottometti ukoll li tant kien evidenti li għandu raġun f'din l-eċċeżżjoni, li l-Ewwel Onorabbi Qorti rrikonoxxiet li jista' jkun hemm sitwazzjonijiet li hi stess ikollha bżonn opinjoni xjentifika. F'dan però, skond l-appellant, l-Ewwel Onorabbi Qorti ddecidiet skorrettamente li din mhix eċċeżżjoni mogħtija skond il-ligi. Huwa jagħmel referenza ghall-artikolu 449 (g) tal-Kodiċi Kriminali fejn preliminarjament qiegħed jeċċepixxi illi, biex hu jkollu d-dritt u l-libertà li javanza kwalunkwe linea difenzjonali, qed jitlob in-nomina ta' tali espert. Huwa jirrileva li apparti l-eċċeżżjoni tiegħu relativa, hu indika fin-nota tiegħu għad riferita bin-numru 16 li hu bi ħsiebu jingħung i-espert u li kien ser jitlob lill-Qorti biex taħtru hi. L-Ewwel Onorabbi Qorti, donnha semmiet dan il-fatt fil-paragrafu 1 paġna 1 tas-sentenza, però mbagħad insiet din it-talba li kienet saret. Għalhekk l-appellant jissottometti li din tiegħu hi eċċeżżjoni valida u skond

il-ligi. L-expert għandu jitqabbad f'dan l-istadju. Fl-ahħarnett l-appellant jissottometti li hu ma jistax jipprepara d-difiża tiegħu, meta għadu fi stat incert, jekk hu jistax jeżamina l-expert li bih hu jrid jagħmel il-prova, ta' l-expert psikologiči, mentali u fiziċi li jħallu fil-bniedem li jkun qed jabbuža mid-droga kokaina u dwar fatti u ċirkostanzi oħra konnessi;

Ikkunsidrat:

Illi qabel xejn din il-Qorti tafferma li taqbel kompletament ma' l-Ewwel Onorabbi Qorti li taħt ebda ċirkostanza dak illi kien hemm ikkontenut fil-paragrafu F tan-nota ta' l-akkużat ipprezentata fit-23 ta' Frar, 1996 b'xi mod jista' jiġi kkunsidrat bħala eċċeżzjoni dwar ammissibilità jew inammissibilità jew xi eċċeżzjoni preliminari u li essenzjalment l-istess paragraafu jikkostitwixxi reklam, jew talba biex il-Qorti tinnomina espert li jkun jista' jixhed dwar l-effetti msemmija f'min jagħmel użu mill-kokaina. Fl-istess hin jirriżulta ukoll ċar li talba specifika għan-nomina ta' perit da parti ta' l-appellant ma saritx, u għalhekk kienet korretta ukoll l-Ewwel Qorti kwantu ikkonstatat dan il-fatt. Mill-banda l-ohra din il-Qorti tifhem ukoll il-preokkupazzjoni ta' l-appellant illi in kwantu f'każ bħal dan jista' malli jiżviluppa l-ġuri jħoss in-neċċessità li jindirizza l-element tal-*mens rea* u jkun jirrikjedi opinjoni ta' espert in materja ta' effetti fiziċi, psikologiči u mentali riżultanti mill-użu tal-kokaina, dan huwa inabbilitat milli jagħmlu, peress li fil-process kriminli ma jidhirx li għandu l-possibilità li jippreżenta espert hu *ex parte* biex jagħmel din il-prova. Anqas ma jidher li f'dan il-każ kien ġie mqabbar xi espert biex jeżamina l-istat mentali psikoloġiku ta' l-appellant f'xi hin waqt il-proċeduri u ghall-fini tal-proċeduri li jista' talvolta jiġi eżaminat jew kontro-eżaminat. F'dan il-kuntest certament id-difiża hija inabilitata u jekk, billi s-sistema tagħna in kamp penali tipprovdi biss li jiġi nnominat mill-Qorti, in-nuqqas tal-Qorti li tinnomina tali perit evidentement jista' jarreka preġudizzju

ghad-difiża. Però daqshekk biss din il-Qorti jidhrilha li għandha tħid in materja, peress li kif ingħad, hija taqbel ma' l-Ewwel Qorti li l-paragrafu F fin-nota ta' l-akkużat tat-23 ta' Frar, 1996, ma jistax taħt ebda figura jiġi kkunsidrat bhala xi eċċezzjoni preliminari fis-sens ta' l-artikolu 650 tal-Kodiċi Kriminali. Dak li evidentment għandu jsir huwa li ssir talba *ad hoc*, u ċjoè talba lill-Ewwel Qorti għan-nomina ta' espert fil-materja msemmija biex jekk din jidhrilha xieraq u opportun, hija tiddeċidi dwaru. Iktar minn hekk però din il-Qorti ma jidhrilhiex li għandha xi tħid. Tirrepeti biss il-fehma tagħha dwar il-ħtieġa li hemm illi f'materja bħal dawn, speċjalment jekk ikun hemm indikazzjoni mid-difiża li tista' tkun sprovvista minn mezz uniku disponibbli biex tagħmel prova tagħha, huwa dover tal-Qorti li tagħmel l-apprezzament opportun u li tieħu deċiżjoni adegwata għal dan il-bżonn;

Ikkunsidrat:

L-aggravju li jmiss jirrigwarda s-seba' eċċezzjoni ta' l-appellant immarkata bl-ittra G fin-nota tiegħu tat-23 ta' Frar, 1996;

F'dak il-paragrafu huwa kien issottometta li x-xhieda tiegħu ġiet *tape recorded* u kwindi għandu jiġi esebit il-*cassette tape* sabiex l-akkużat ikun jista' jikkontrolla dak li ġie dattilografat;

F'dan ir-rigward hu jissottometti li hu ma jaqbilx mal-mod kif l-Ewwel Qorti għamlet referenza għall-artikolu 438 (2) tal-Kodiċi Kriminali u qalet li hu ma indika l-ebda xhud sabiex jesebixxi t-*tape recording*. Huwa jirrileva li fin-nota tiegħu, fil-paragrafu 17, kien indika x-xhieda kollha msemmija mill-Avukat Ĝenerali fin-nota tiegħu għall-kontro-eżami, u fin-nuqqas li jiġi nġunt, sabiex jiġu prodotti minnu stess. Issa,

jissottometti, fl-atti ta' l-istruttorja, ir-rappreżentant ta' l-uffiċċju ta' l-Avukat Ĝeneral i kien ippreżenta l-proces verbal. It-tape recording li ghaliha qiegħda tagħmel referenza d-difiża hi x-xhieda tiegħu mogħtija fi stadju ta' inkjesta. Kwindi huwa indika, ai termini ta' l-artikolu 438 (2), ix-xhud għal dan il-fini. Barra minn hekk, jissottometti l-appellant, l-Ewwel Onorabbi Qorti għamlet referenza ghall-artikolu 440 (3) u l-artikolu 440 (5) tal-Kodiċi Kriminali. Huwa josserva li meta wieħed juža l-espressjoni "il-Qorti", din hija wahda, ghalkemm il-kompetenzi jistgħu jkunu diversi. It-tape recording ittieħed mill-Maġistrat ta' l-Inkjesta li hu ukoll Qorti. Il-provi miġjuba fl-inkjesta, kuntrarjament ghax-xhieda meħuda mill-istruttorja (apparti fċerti eċċeżżjonijiet), huma provi fil-ġuri. Hu prinċipju ukoll ben stabbilit, jissottometti l-appellant, li dejjem għandha tingieb l-ahjar prova. It-tape recording hu l-ahjar prova, u kwindi din l-eċċeżżjoni, fl-umili fehma tiegħu, għandha tiġi akkolta;

Ikkunsidrat:

Din il-Qorti taqbel ma' dan l-aggravju. Fl-ewwel lok hija tagħmilha ċara li r-raġunament ta' l-Ewwel Qorti li ma ġie indikat hadd partikolari biex jesebixxi dan it-tape recording parti xi ineżatteżżeż li jikkontradixxu din il-kostatazzjoni mill-Ewwel Qorti kif fil-fatt suggerit mill-appellant, hemm aspett ieħor li huwa aktar importanti. Jekk f'xi wieħed mill-atti ta' din il-kawża, u jidher li fl-atti ta' l-inkjesta esebita imbagħad fl-atti tal-kumpilazzjoni u neċċessjament formanti parti mill-atti produċibbli fil-ġuri, hemm traskrizzjoni ittajpjata ta' dikjarazzjoni verbali li suppost għamel l-akkużat u li giet tape recorded, m'ghandu qatt jiġi aċċettat li tkun disponibbli t-traskrizzjoni dattilografata u mhux it-tape kontenenti ddikjarazzjoni verbali bażi ta' l-istess traskrizzjoni. Għalhekk din il-Qorti taqbel ma' l-appellant li dan it-tape recording għandu jifformha parti mill-atti li jekk mhuwiex digħi jifformha parti mill-atti, dan huwa nuqqas li għandu jiġi rrimeddat immedjatament.

Mhix eżattament kwistjoni ta' jekk kellux jiġi indikat xi hadd partikolari biex jesebih, imma hija kwistjoni li hija tant ovvja li din il-Qorti temmen li kulhadd jaf eżattament x'għandu jsir biex tiġi regolarizzata;

L-ahħar aggravju ta' l-appellant jirrigwarda t-tmien ecċeżżjoni tiegħu mmarkata bl-ittra H fin-nota tiegħu tat-23 ta' Frar, 1996;

F'dak il-paragrafu huwa kien issottometa li x-xhieda tiegħu għandha tiġi *edited* stante li tikkontjeni partijiet fejn qed issir referenza għar-record penali tiegħu fis-sens li ssemmew każiżiet oħra bħal, per eżempju, dwar pussess ta' arma tan-nar u dawn appaltijiet mhumiex ammissibbli skond il-ligi;

F'dan il-kuntest huwa jissottometti li l-Ewwel Qorti laqghet it-talba tiegħu hlief ghall-ewwel punt imsemmi minnu fin-nota tiegħu tal-31 ta' Lulju, 1996 u ċjoè dak a fol. 11 tal-proċess verbal, linja 2, il-Marokk. L-Ewwel Qorti qalet li hi ma setgħetx issibu, kwindi ma laqghetx din il-parti ta' l-eċċeżżjoni msemmija. B'lealtà lejn l-Ewwel Qorti, l-appellant jistqarr li hu ma kellux l-opportunità li jerġa' jifli d-dokument imsemmi, u ċjoè t-testimonjanza tiegħu li qed Vol. 1 tal-proċess a fol. 157. Huwa jirrileva li s-sentenza ta' l-Ewwel Qorti nghatat il-Ġimħa u kwindi r-rikors ta' l-appell kelliu jiġi mħejji fil-weekend. Għalhekk huwa talab li filwaqt li qed jagħmel ir-riservi opportuni huwa jingħata zmien biex jifli ahjar l-istess testimonjanza. Imbagħad huwa jissottometti ukoll li l-Ewwel Qorti ma laqghetx it-talba tiegħu li tikkanċella l-kliem kollu minn linja 11 sa 13 a fol. 22 tal-proċess, iżda editjat biss il-kliem "għadni ġej mill-Marokk". Stante li hu akkużat b'reati kontra d-disposizzjonijiet tal-Kap. 101 tal-ligijiet ta' Malta, dan il-kliem kollu riferit għandu jiġi kkancellat;

Din il-Qorti eżaminat l-atti relattivi u f'dan ir-rigward mingħajr ma tara li hemm htiega li żżid, tikkonferma eżattament dak li d-deċidiet l-Ewwel Qorti għax ma tarax li hu każ li jsir qtugħi oltre dak li għad-deċiż;

Stabbilit dan kollu, għalhekk u għall-motivi premessi, din il-Qorti qed tiddisponi mill-appell kif ġej, u ċjoè, billi fis-sens tal-konsiderazzjonijiet kolha premessi tilqa' l-istess biss in kwantu jirrigwarda s-seba' eċċeżżjoni tiegħu kkontenuta fl-ittra G tan-nota tiegħu tat-23 ta' Frar, 1996, li tirrigwarda l-esebizzjoni u d-disponibilità tat-tape recording tad-dikjarazzjoni tiegħu fil-kors ta' l-linkesta billi f'dan ir-rigward tirrevoka s-sentenza appellata li ċahdet l-istess eċċeżżjoni u billi din il-Qorti tilqa' l-istess eċċeżżjoni, però tiċħad il-kumplament ta' l-appell tiegħu u konsegwentement tikkonferma l-kumplament kollu tas-sentenza appellata. L-atti qed jiġu rrinvijati lill-Ewwel Qorti għall-kontinwazzjoni skond il-ligi.

31 ta' Lulju, 1998

Imħallfin:-

**S.T.O. Joseph Said Pullicino B.A. (Hons.), LL.D. - President
Onor. Carmel A. Agius B.A., LL.D.
Onor. Noel Arrigo LL.D.**

Ir-Repubblika ta' Malta

versus

Domenic Zammit, Martin Zammit, Joseph Fenech,